

వకసారి చూడాలని అనిపించింది. చీకటిలో చూసిన సునంద పగలు వెలుగులో ఎల్లావుంటుందో చూడాలి.

ప్రమోద్ బెనర్జీ - అంటే సునంద. సతీష్ వాళ్ళ నాన్నగారియిల్లు వెదుక్కుంటూ బయలుదేరాను.

“మా యిల్లు కలకత్తాలో అందరికి తెలుసు. ఎవరిని అడిగినా చెబుతారు అని సునంద ఆనాడు అన్నది. కాని ఎందరినో అడిగితేనేగాని ఆ ప్రాంతం కనుక్కోవడం సాధ్యం కాలేదు. చాలామంది ఆ పేరు ఎప్పుడూ వినలేదని అన్నారు. చిట్టచివరకు డెబై ఎనబై సంవత్సరాల పండు ముదుసలి దోవ చెప్పాడు.

అక్కడికి చేరుకునేసరికి మిట్ట మధ్యాహ్నం అయింది. సునంద చెప్పినట్టు అది చాలా పెద్దయిల్లే వకప్పుడు. ఇప్పుడు అక్కడ కోటలాంటి యిల్లా లేదు. శరత్బాబు నవల్లోలాంటి వ్యక్తులు లేరు. నాచుతోనిండిన కొలను. భయంకరంగా అడవిలాగా పెరిగిన తోట, ఈనాడో రేపో కూలిపోవడానికి సిద్ధంగా వున్న గోడలు.

అడ్రసు కాగితంవంక మరొక్కసారి చూసుకున్నాను.

“సతీష్బాబు వాళ్ళకోసం వచ్చారా?” అంటూ ఒక కంఠం నన్ను పలుకరించింది. ఉలిక్కిపడి అటుచూశాను. జాంబవంతుడికన్నా ముసలివ్యక్తి నావంక చూస్తున్నాడు.

నాచేతిలో అడ్రసు కాగితంవంక చూసి, “మీకు కూడ బెజవాడలో దుర్గ గుడి దగ్గర కనబడి అడ్రసు యిచ్చారా?” అని అడిగాడు.

నేను ఆశ్చర్యంగా అతనివంక చూస్తూ, “నువ్వు ఎవరు?” అని అడిగాను.

“ప్రమోద్ బెనర్జీగారి నౌకరును”

“సునందా వాళ్ళు ఏరి?”

అతను నావంక చూడకుండా గతంలోకి చూస్తూ సమాధానం చెప్పాడు. “బెజవాడ కృష్ణలో వెన్నెల్లో పడవ షికారుకు వెళ్ళి - పడవ మునిగి వాళ్ళు ముగ్గురు మరణించారు.

“ఎప్పుడు? ఎప్పుడు” నేను అడిగాను. అతను జాలిగా నా వంక చూస్తూ అన్నాడు.

“నలభై సంవత్సరాల క్రితం !”

అదృష్టం ఆమడుదూరం

రెండు నిముషాలు ఆ స్టేషనులో ఆగి రైలు వెంటనే బయలుదేరింది. ఇంతవరకూ ఫ్లాటుఫారం మీద నిద్రిరపోతున్న కుక్క, వులిక్కిపడి లేచి, చికాకుగా మొరిగి మళ్ళీ పడుకునే ప్రయత్నంలో వుండగా, రైలు ఒక్కసారి బిగ్గరగా కూత బెట్టింది. కూత తగ్గగానే బయలుదేరింది. కుక్కకి కోపం వచ్చి, బిగ్గరగా మొరుగుతూ తను కూడా రైలు వెంట ఫ్లాటుఫారం చివ్వరదాకా పరుగెత్తింది. రైలు పోయింది. కుక్క మిగిలిపోయింది.

బిస్కెట్లు అమ్మే సాహెబు అలవాటుగా యాలవేయగానే కుక్క అతని దగ్గరకు పరుగెత్తుకుంటూ వెళ్ళి, బిస్కెట్ల వంక ఆశగా చూస్తూ, జాలిగా మొరిగి బ్రతిమాలుతున్నట్టు

ముఖంపెట్టి, చనువుగా తోకాడించింది. సాహెబుకి రోజూ యీతతంగం మామూలేగా, చిరునవ్వుతో.

'ఇంకా నాస్తా కాలేదా?' అని కుక్కని అడిగాడు.

'లేదుగా?' అన్నట్టు కుక్క మూలిగింది.

బొమికలాంటి బిస్కెట్టు దాని ముందర పడేసి సాహెబు టీ స్టాల్ కు నడిచాడు. అతను వెళ్ళిన దిక్కు వంక కుక్క ఒక్క క్షణం చూసింది. మరుక్షణం ఆ బిస్కెట్టుకు స్వహా చేసింది. ఇంకా ఆకలి తీరలేదో ఏమో? ఆశగా ఫ్లాట్ ఫారం కలయ జూచింది. ఒకే ఒక వ్యక్తి ఫ్లాట్ ఫారంమీద నిలబడి వున్నాడు, పరుగెత్తుకుంటూ అతని దగ్గరకు వెళ్ళింది, తినడానికి ఏమైనా పెట్టమని ప్రార్థించింది, అతనేం మాట్లాడలేదు. చెయ్యి జూపాడు. కుక్క ఒక్కక్షణం సందేహించింది. ధైర్యం చేసి దగ్గరకు వెళ్ళింది. అతను ఎంతో ప్రేమగా తలనిమిరాడు.

'నువ్వు మిగిలావన్నమాట' అని తనలో తను అస్పష్టంగా అనుకున్నాడు.

ఇంతవరకూ టీస్టాల్లో కూర్చున్న ముసలిపోర్టరు రాధేశ్యాం అతని దగ్గరకు వచ్చి సూట్ కేసు తీసుకున్నాడు. ఇద్దరూ స్టేషను బయటకు వచ్చి నిలబడ్డాడు. అక్కడ ఒకే ఒక టాంగా వుంది. ఆ బండీ తోలే లక్షణసింహ దిగులుగా శూన్యంలోకి చూస్తూన్నాడు.

రాత్రి నుంచి యింతవరకూ ఆరురైళ్లు వెళ్ళాయి. ఎందరో దిగారు ఎందరో ఎక్కారు? కాని తనకే యింతవరకూ ఒక్క బేరం కూడా తగలేదు' ఇంట్లో ఆడది అసలే నలతగా వుంటోంది. ఏపూట చేరం లేకపోతే ఆపూటే పిల్లలు తను పస్తుపడుకోవాలి. తిండిలేని వాళ్ళకి యీ పిల్లలెందుకో? ఈ పిల్లలు పుట్టారు తన యింటిది రోగిష్టి మనిషి అయిపోయింది. తను తెచ్చే నాలుగు డబ్బుల్లో, గుర్రం బ్రతకాలి, సంసారం గడవాలి రోగిష్టి వాళ్ళకు మందూ మా కూ కావాలి గుర్రం అమ్మేసి సైకిలు రిక్షా కొనుకుంటే? సైకిలు రిక్షా కుర్రవాళ్ళు తొక్కాలి. తన బ్రతుకు మూడు వంతులు యీ గుర్రం బండిలోనే గడిచిపోయింది, ఇంకొక రెండు సంవత్సరాలు ఓపిక పడితే పెద్దవాడు అక్కరకు వస్తాడు ... కాని ఏం లాభం? ఆవేళకు ఆడపిల్ల పెళ్ళీడుకు వస్తుంది.

స్టేషనులోకి వెళ్ళి ఒకకప్పు చాయ్ త్రాగివస్తే ఈలోపల ఏదైనా బేరంవస్తే? ఐనా బేరం ఎక్కడనుండి వస్తుంది? ఈ రైల్లో ఎవరూ దిగినట్టు లేదు. దిగితే యీపాటికి వచ్చేసేవారేగా? ఈ స్టేషనులో పడిగాపులు పడివుంటే ఏంలాభం? బజారులో వెళ్ళి కూర్చున్నా నాలుగు బేరాలు వస్తాయి. ఇంకొక పావుగంటలో పార్సెలు బండీ వస్తుంది. అదికూడా చూసుకుని వెళ్ళిపోతే !

'ఒరేయి లక్ష్మాయి' అన్న కేక విని ఉలిక్కిపడి స్టేషనువంక చూశాడు. ముసలి పోర్టరు రాధాయి వెంట ఎవరో పడుచు కుర్రవాడు వస్తున్నాడు. ఆ కుర్రవాడిని ఎక్కడో చూసినట్టు వుంది. రాధాయి బ్రతుకు కూడా తన బ్రతుకు లాంటిదే. రాత్రింబవళ్లు కష్టబడి కూడబెట్టిన డబ్బు 'ఓలె యిచ్చి రాజీని మనువు చేసుకున్నాడు. ఏటి దగ్గర మామిడి తోటలో గుడిశెలో వాళ్ళిద్దరూ వాపురం చేస్తూవుంటే చిలకా గోరింకలల్లాగా వుండేవారని, వాళ్ళ ప్రేమని చూస్తూవుంటే, చూడముచ్చటగా వుండేదని తన బాబాయి చెబుతూ వుండేవాడు. అది ఎప్పుడో తన చిన్న నాటి విషయం. ఆపూసే తనకు గుర్తులేదు.

తనకు గుర్తున్న దల్లా ఎప్పుడూ నవ్వుతూ వుండే రాధాయి ఒకరోజున పిచ్చివాడులాగా జుట్టుపీక్కుని పెద్దపెట్టున ఏడుస్తూ బజారులో పరుగెత్తుకుంటూ వెడుతూవుంటే, మిఠాయి దుకాణం ప్రక్కన మల్లి పువ్వుల దుకాణంలో పువ్వుల దండలు కడుతున్న ముసలి సాహెబు అబ్బా ఖాటూస్, ఒక్కంగన దుకాణం నుంచి రోడ్డు మీదకు వచ్చి రాధాయిని కలుసుకుని

‘ఏం జరిగింది రా?’ అని అడిగాడు.

‘రాజి ... రాజి!’ అని మాత్రమే అనగలిగాడు. అబ్బాఖాటూస్ వెంట తను కూడా పరుగెత్తుకుంటూ వెళ్లాడు. నది ఒడ్డున జనం గుమిగూడి వున్నారు. అందులో ఎవరో చచ్చారు అని అన్నారు. రాధాయితోబాటు తను కూడా జనాన్ని తోసుకుంటూ లోపలికి వెళ్లాడు.

రాజి అక్క నేల మీద పడుకుని వుంది. జుట్టు చెదిరింది. బట్టలన్నీ తడిసిపోయాయి, తను మామూలుగా అక్కా అని పిలిచాడు. ఆ అక్కని చూడగానే రాధాయి చాప చుట్టలాగా పడిపోయాడు. అబ్బా ఖాటూస్ పక్కన కూర్చోని

‘ఊరుకో నాయనా ఊరుకో. ఏం చేస్తాం ధైర్యంగా వుండాలి’ అని ఓదారుస్తున్నాడు. కాని ఆయన కళ్ళ వెంట కూడా కన్నీరు.

తనని వెదుక్కుంటూ బాబాయి వచ్చాడు.

‘ఇంటికి పద’ అని అన్నాడు.

తను రాజివంక చూపిస్తూ ‘అక్క’ అని అన్నాడు.

‘అక్క మన అందరిని అన్యాయం చేసిందిరా’ అని అంటూంటే ఆయన కంఠం కూడా గద్గదమైంది.

ఎవరివంక చూసినా కన్నీళ్ళే. ఎవరి నోట విన్నా రాజీ అక్కని గురించిన మాటలే.

‘ఇంటి దగ్గర పిన్ని అన్నం తింటావా’ అని అడిగింది. కాని తనకు తినబుద్ధి కాలేదు ... దిగులుగా ఎన్నో గంటలు గడిచాయి.

‘బోల్ హరి బోల్’ అంటూ కేకలు వినిపించాయి. బయట ఆడుకుంటున్న పిల్లల్ని తీసుకుని ఆడవాళ్ళు లోపలికి వెళ్ళిపోతున్నారు. తనని మాత్రం ఎవ్వరూ లోపలికి పిలవలేదు.

నిచ్చెనలాంటి దానికి కట్టేసి ‘రాజి’ అక్కని నలుగురు మోసుకుని వస్తున్నారు. నిప్పుకుండ పుచ్చుకుని ముందర రాధాయి నడుస్తున్నాడు, వాడిని చూస్తే చాలా భయం వేసింది.

అక్కని చూస్తే చాలా జాలివేసింది, రాధాయి ప్రక్కన అగరవత్తుల కట్ట పుచ్చుకుని అబ్బాఖాటూస్ నడుస్తున్నాడు.. రాజీ అక్క వంటినిండా పసుపూ కుంకం మల్లెపువ్వులు జల్లి వున్నాయి.

తమ యింటి దగ్గరకు వచ్చేసరికి వాళ్ళ మళ్ళీ ‘హరి బోల్’ అని అన్నారు. పిన్ని గుమ్మానికి ఆనుకుని ఏడుస్తూ

‘హరి బోల్’ అని అన్నది. రోడ్డు మీదపోయే జనం కూడా

‘పాపం రాజి పోయిందా?’ అని జాలిపడుతున్నారు. అక్కా వాళ్ళు సందు మలుపు తిరిగి వెళ్ళిపోయారు. వాళ్ళు తనకిహ కనిపించడం లేదు.

తను పిన్ని దగ్గరకు వెళ్ళి ‘హరి బోల్’ అని అన్నాడు. పిన్ని తనను దగ్గరకు తీసుకుని వెక్కి వెక్కి ఏడిచింది.

ఆరోజునుంచి రాధాయి రైల్వే స్టేషనులోనే వుంటున్నాడు. వాడు వుండే యిల్లు

ఎవ్వరూ చూసే దిక్కు దక్షతా లేక చీకి చివికి శిధిలమై పంచభూతాలలో కలిసిపోయింది. ఈ ముప్పై సంవత్సరాలు ఎవ్వరూ ఆ చాయలకు కాపరానికి రాలేదు. అబ్బాఖాటూస్ ఒక్కడూ సాయంకాలం పూట, 'రాజీ' అక్క చనిపోయిన చోట, దీపం, వెలిగించి, పువ్వులు జల్లి వచ్చేవాడని అంతా అనే అనుకునేవారు. ఎందుకు అని అడిగే సాహసం ఎవరికీ చాలలేదు. చివరకు తనే ఒక రోజున అడిగాడు.

'ఎందుకు తాతా రోజు దీపం వెలిగిస్తావు ! అని.

'అక్క వుండే చోట దీపం లేకపోతే ఎల్లా? భయపడదూ !' అని అన్నాడు.

'అక్క లేదుగా'

'ఉంది లక్షణ'

'మరి కనిపించదేం !'

'కనిపించవద్దని మృత్యువు ఆజ్ఞ'

'ఇల్లా దీపం ఎంతకాలం వెలిగిస్తావు'

'వద్దని అల్లా దగ్గరనుంచి ఆజ్ఞ వచ్చేదాకా,

ఆయన మాటలు తనకు అర్థం కావు. అర్థమయ్యేటట్టు చెప్పమని అడిగే ధైర్యం తనకులేదు. ఒకసారి మండు వేసంగిలో శుక్రవారం పూట నమాజు కని బయలు దేరిన అబ్బాఖాటూస్, సగం దూరంనుంచే తిరిగి వచ్చాడు. ప్రక్క దుకాణంలో మిఠాయి అమ్ముతున్న బొందిలీని పిలిచాడు. అతను దగ్గరకు రాగానే మెల్లగా

'పిలుపు వచ్చింది' అని అన్నాడు.

బొందిలీ రామ్సింగు కూడా సాహెబు వయస్సే. ఆ ప్రశ్న అతనికి అర్థమైంది కాబోలు.

'వ్యవధి వుందా?' అని అడిగాడు.

'నాలుగవ నమాజ్ దాకా'

మండుటెండలో యిద్దరూ కలిసి నదిఒడ్డుకు వెళ్లారు. రాజీ అక్క పోయినబోట మల్లెదండలు వుంచాడు. పట్టపగలే దీపం వెలిగించి అక్కడ పెట్టాడు. మక్కా దిక్కై ప్రార్థన సలిపాడు.

'అల్లాహ్ అక్కరు అల్లాహ్' అంటూ ఒక్క సారి శక్తినంతా కూడదీసుకుని నామస్మరణ చేశాడు.

నాలుగవ నమాజ్ కి ఇంకొక ఘడియ వుండగా ఇద్దరూ ఇంటికి చేరారు.

'డాక్టరు... అంటూ రామ్సింగ్ మెల్లగా అన్నాడు.

'ఎందుకీ పిచ్చి రామ్సింగ్'

'అది కాదు దాదా ...'

'ముక్తి వచ్చేరోజు వచ్చింది రాం ... నేను వెళ్లడం మంచిది'

రాంసింగు అతనివంక ఒక్క క్షణం చూసి వూరుకున్నాడు. కళ్ళ నీళ్ళు తుడుచుకుంటూ బయటకు వచ్చాడు.

బయట కనబడ్డ దృశ్యం చూసి తనని తనే మరిచిపోయాడు. ఆవూరి ఆబాల గోపాలం అక్కడ నిశ్శబ్దంగా నిలబడి వున్నారు. అందరి చూపులో ఒకే ఒక ప్రార్థన.

ఆ మహనీయుని కడసారి దర్శనం మాకు కావాలి. రాంసింగు కుమారులు

ఇద్దరు తోడు రాగా అబ్బాభాయీస్ మంచాన్ని వరండాలోకి తీసుకుని వచ్చారు.

'దాదా జిందాబాద్' అని ఒక్కసారి జనమంతా అన్నారు. దాదా ముఖంలో చిరునవ్వు కనిపించింది. వాళ్లవంక కన్నెత్తి ఒక్కసారి చూశాడు.

'నేను వెడుతున్నాను' అని ఆయన అన్నాడు. ఆడవాళ్ల కంటి వెంట కన్నీరు తిరిగింది. మొగవారి కంఠాలు గద్గదమయ్యాయి. దాదా చేతితో పూలదండ యుస్తే, ఆ స్త్రీ పసుపు కుంకుమకు లోటు ఉండదని, ఆ సంసారంలో సంపద తరగదని ఆ వూళ్లో వాళ్లందరికీ తెలుసు. అతి సామాన్యడూలా కనిపించే ఆయన దగ్గరకు మహా విద్వాంసులు మహానీయులు ఎందరో వచ్చి దర్శనం చేసుకొని వెళ్లేవారు. ఆయన చల్లని చూపు చూస్తే ప్రపంచమంతా మూడు పువ్వులు ఆరు కాయలు అవుతుందని అందరికీ తెలిసిన నిజం. ఈ రోజున ఆ చల్లని చూపు సన్నగిల్లుపోతోంది. చందమామ మీదకు ఏదో నల్లటి మబ్బు వస్తోంది.

'దాదా మహారాజ్ కి జై' అని అంతా ఒక్కసారి అన్నారు.

'పిల్లల్ని చూడనివ్వండి' అని ఆయన అన్నాడు.

ఆడవాళ్ళంతా ఒక్కొక్కళ్లే తమ పిల్లల్ని తీసుకువచ్చి ఆయనకు చూపించారు. సూర్యుడు పడమటి దిక్కుకు వాలిపోవడం మొదలుపెట్టాడు. ఒక్కసారి ఆయన అందరి వంకా చిరునవ్వుతో చూశాడు. హంస లేచి పోయింది.

మసీదు దగ్గరకు ఆయన్ను సమాధి చెయ్యటానికి తీసుకు వెడుతుంటే అన్ని మతాల వారు వెంట వచ్చారు. అన్ని మతాలవారు ఆయన ఆత్మశాంతికై ప్రార్థనలు సలిపారు. మరునాడు ఉదయం ఆయన భౌతిక కాయం, భూమాత వడిలోకి తిరిగి వెడుతూవుంటే ఆవూరి ఆబాలగోపాలం

'దాదా అమర్ హోగయే' అని అంటూ కన్నీరు మున్నీరయ్యారు.

మళ్ళీ ఏడాదికి ఆ వూళ్లో అనేకమంది పసి అబ్బాఖాటూస్లు వెలిశారు. మళ్ళీ పదహారు వసంతాలకి ఒక చిన్న అబ్బాఖాటూస్ రామసింగ్ దుకాణం ప్రక్కన పూల దుకాణం పెట్టాడు.

కాని రాజి అక్క అస్తమించినబోట దీపం వెలిగించేవాళ్లు కరువైయ్యారు.

'ఓరేయి లక్ష్మాయి' అని మళ్ళీ పిలుపు వినిపించింది.

'వస్తున్న బాబాయి' అంటూ లక్ష్మణ సింహ బదులు పలికాడు. రాధాయి వెంట ఆ కుర్రవాడు టాంగా దగ్గరకు వచ్చాడు. రాధాయి సూట్ కేసు బండిలో పెట్టి

'ఎక్కండి బాబుజీ' అని అన్నాడు.

రాధాయి చేతులో ఒక రూపాయి పెట్టి ఆ కుర్రవాడు 'తీసుకో' అని అన్నాడు.

కూలివాడి ముఖంలో ఒక్కక్షణం సంతోషం కనిపించింది. 'రూపాయితో ఏం చేసుకోను?' అనే ఆలోచనకూడా మనస్సుకు మసలింది.

టాంగా కదిలి బజారులోకి వచ్చింది.

'ఎక్కడికి వెడతారు బాబుజీ' అని లక్ష్మణసింహ అడిగాడు.

'స్మశానానికి?'

లక్ష్మణసింహ వెనక్కి తిరిగి చూచాడు. రాత్రంతా నిద్దర లేకపోవడంవల్ల కాబోలు కళ్ళు ఎర్రగా వున్నాయి. మనిషి దిగులుగా వున్నాడు. హాయిగా వుండవలసిన యీ మనస్సులో యీ దిగులు దేనికో? ఏ వూరివాడో? ఎవ్వరి తాలుకా? ఇంతదూరం ఎందుకు వచ్చాడో!

బండి ఆపావేం అని బాబుజీ అడిగాడు.

బండీ ముందుకు సాగింది.

మనది ఏదేశం బాబుజీ

'ఆంధ్రదేశం!'

ఆంధ్రదేశం అంటే లక్ష్మణసింహకు కొద్దిగా గుర్తువుంది. పదిసంవత్సరాల క్రితం ఒక ఆంధ్రుల కుటుంబం యీ వూళ్లో వుండేది. ఆ యింటాయన గవర్నమెంటు కెమికల్ ఫ్యాక్టరీలో పనిచేసేవాడు. అయిదారు సంవత్సరాలు అక్కడవుండి తమదేశం వెళ్ళిపోయారు.

'చా త్రాగుతారా బాబుజీ' అని టాంగావాలా అడిగాడు.

'అక్కర్లేదు' అని సమాధానం వచ్చింది.

'రాత్రినుంచి ఏం తినలేదు బాబుజీ నేను ఒక కప్పు చా త్రాగివస్తాను. గాలప్పుగా వెళ్ళిపోదాం' బండీ ఆపి అతను బా త్రాగటానికి వెళ్ళాడు. బాబుజీ చుట్టుప్రక్కల జనం వంక చూస్తున్నాడు.

ఊళ్లో ఎక్కడా ఏం మార్పు రాలేదు. సూర్యుడు మామూలాగా తూర్పునుంచే ఉదయిస్తున్నాడు. మనుష్యులు తమ తమ పనులలో మునిగి తేలుతున్నారు. ఎక్కడా ఏం మార్పు లేదు.

'మీ కెవ్వరికీ హృదయాలు లేవు. మీరు మనుష్యులు కాదు. ఇంత సంతోషంగా నిర్విచారంగా వుండగలిగారంటే, మీకంటే రాక్షసులు ఇంకా ఎవరు? మీరంతా కసాయివాళ్లు కనికరమంటే మీకు అర్థంకాదు. కారుణ్యమంటే మీకు తెలియదు. కంటికి కనపడే యదార్థ సత్యం మీకు అక్కర్లేదు. మీకు కావలసిందల్లా అర్థంకాని మూఢనమ్మకాలు. మీ ఆత్మచారంవల్ల అన్యాయంవల్ల ఎన్ని అనర్థకాలు జరిగాయో! జరుగుతున్నాయో ఏనాడైనా ఆలోచించారా? కావాలని సర్వనాశనం చేసుకుంటూనే ఇది మా కర్మ ప్రారబ్ధం అంటూ వాపోయే జాతికి ఏనాడైనా విముక్తి విమోచన వస్తుందా!

'బాబుజీ ఎక్కడికి వెడతారు? అని మళ్ళీ ప్రశ్న వచ్చింది.

'ఎన్ని సార్లు చెప్పాలి?' అని కోపంగా సమాధానం వచ్చింది. గుర్రం వీపుమీద కొరడా చెళ్లున మ్రోగింది. ఆగకుండా గుర్రం పరుగెత్తడం మొదలుపెట్టింది. సరాసరి వెళ్లి స్మశానం మొదలలో ఆగింది. బండీ ఆగటం తరువాయి బండిలోంచి ఒక్క వురుకున దూకి బాబుజీ స్మశానంలోకి పరుగెత్తుకుని వెళ్ళాడు.

'బాబుజీ! అంటూ టాంగా వాలా కేకబెట్టాడు. కాని అతను ఆగలేదు. ఒక్కొక్క సమాధి వెతుక్కుంటూ మర్రి చెట్టు దగ్గర క్రొత్తగా కట్టిన సమాధి దగ్గర ఆగాడు.

ఇంత అసమర్థుడవని పిరికివాడవని అనుకోలేదు మోహన్. ఏదో సాధించావనుకున్నావు. కాని నువ్వు చేసిన అన్యాయం వల్ల ఎందరు నాశన మయ్యారో గ్రహించావా? ఆత్మనాశనమే నీకు యిష్టమైతే యిష్టం కావచ్చును. కాని ప్రేమ అనే భ్రమతో

వంచనతో, ఒక అమాయకురాలిని కూడా అన్యాయంగా నాశనం చేశావే. నువ్వే సర్వస్వమని నమ్మి నీ ప్రేమని సాధించటానికి యిది ఏకైక మార్గమనే అపోహతో, ఒక పవిత్రమూర్తి ఆత్మహత్య చేసుకుంది. మృత్యుదేవతే అన్ని సమస్యలకి ముక్తి మార్గమని నమ్మిన నిన్ను ఏమనాలో తెలియటం లేదు మోహన్.

ఎందుకు మోహన్ ఇటువంటి అనర్థకపు అన్యాయపు నిర్ణయానికి వచ్చావు? మనుష్యులు దూరమైనంత మాత్రాన మమతలు దూరమైపోయాయనుకున్నావా? చిన్ననాటి స్నేహితుడనే నాతో మనసు విప్పి చెప్పరాదా !

'బాబుజీ' అంటూ టాంగా వాలా పిలిచాడు. బాబూజీ దూరంగా కట్టిన యింకొక సమాధి దగ్గరకు వెళ్లాడు.

ఎక్కడినో తెల్లటి పావురాయి. వయసు హోయలు చూపుకుంటూ ఆ సమాధి మీద వాలి ఒక్కసారి ఒళ్లు విరుచుకుంది.

'శాంతి !' అని రామం అన్నాడు.

శాంతి పలుకలేదు.

కన్నీటితో పోట్లాడే కంఠంతో రామం.

'వెళ్ళిపోయావా తల్లి' అని అన్నాడు.

శాంతి లేదు ... మోహన్ లేడు... ఇదే ఆలోచన మనస్సుని చిత్రవధ చేస్తూవుండే రామం ముఖం చేతుల్లో కప్పుకుని అక్కడే కూలబడ్డాడు.

ఆ సమాధులని గురించి లక్షణసింహకే కాదు. ఆ వూళ్లో అందరికీ తెలుసు.

అబ్బా ఖాటూస్ మరణించిన పద్దెనిమిది సంవత్సరాలకి ఆ వూళ్లో యావత్తు జనాభా, యళ్ళి యింకొకసారి స్మశానానికి వచ్చింది. ఈసారి రాకకు కారణం, తమందరికీ గురువు, దైవతుల్యుడు అయిన ఒక మహనీయుని అంతిమయాత్రలో యీ భువి గడపదాకా సాగనంపి రావటానికి కాదు. ఒక మహాభక్తుని భౌతిక కాయానికి కడసారిగా అంజలి పుటియించి సత మస్తకులు అవడానికి కాదు.

ఈసారి ఆబాల గోపాలం రుద్రభూమికి వచ్చిన కారణం వేరు. ఈనాటి రాకకు కారణం భక్తి, ప్రేమ, గౌరవం, కాదు. అపనమ్మకం, ఆశ్చర్యం, కన్నులుండికూడా చూడలేని వ్యక్తులవల్ల సంఘానికి వాటిల్లె ఘోర అపచారాన్ని కన్నులారా చూడటానికి.

గతించిన వారి ఆస్తులని ఓదార్చి, సానుభూతి వాక్యాలు పలుకడానికి కాదు, వారు చేసిన ఘోర అన్యాయానికి రౌరవాది నరకాలకు పొమ్మని శపించడానికి.

ఒక తృటిలో ఒక లిప్త కాలంలో సర్వస్వం, సమస్తం పోగోట్టుకుని దుర్భర ఆవేదనతో, సతమస్తకులైన, ఆ నష్టజాతకులని చూసి, ఆ శాపగ్రస్తుల వ్యధలో ఒక గుణపాఠాన్ని నేర్చుకుందామని వచ్చారు.

కరుణలేని కాలదేవత కరాళ హస్తంలో, ఒక తృటిలో వారి యవ్వన సుందర దేహాలు, రక్తపు మడుగులై, రెండు దశాబ్దులుగా ఆ రెండు కుటుంబాలమధ్య పెరిగి పెద్దదైన ప్రేమవృక్షం, లిప్తకాలం, ద్వేషాగ్నిలో మలమలమాడి బూడిదిలో కలసిన విషాద గాధచూసి, ఒక గుణపాఠాన్ని నేర్చుకుందామని వచ్చారు.

తమకు జన్మను యిచ్చిన వారి ఆజ్ఞనా? తమ హృదయాన్నే ఇచ్చి పుచ్చుకున్న వారి ప్రార్థననా. ఏది శిరసావహించాలో, ఏది మన్నించాలో తెలియక, ఆజ్ఞలకు తలవొగ్గలేక, మమతలను మనస్సులు మరచిపోలేక పద్దెనిమిది వసంతాలకే వ్యధలతో శతవృదులై తమ గాధని రక్తపు మడుగులో వ్రాసిన ఆ అభాగ్యులని చూసి, ఆ వూరి వారంతా చక్కటి గుణపాఠమే నేర్చుకున్నారు.

ఈ అన్యాయానికి, ఆ నరకానికి కారణం మానవులా? దానవులా?

అబ్బా ఖాటూస్ అల్లాని చేరిన సాయంకాలం అసుర సంధ్యవేళలో, పడమటి దిక్కునుంచి వచ్చే రైలు, స్టేషనులో రెండు నిముషాలు ఆగి వెళ్ళిపోయింది. నిర్మానుష్య మైన ఆ స్టేషనులో రెండు కుటుంబాలు మిగిలాయి.

ఊరిలో ఆబాలగోపాలం అబ్బాఖాటూస్ వెంట బయలుదేరారు. రామ్ ధాపా ఒక్కడూ మాత్రం తనటాంగా తీసుకుని స్టేషనుకు వెళ్ళిపోయాడు. అబ్బా ఖాటూస్ చూడటానికి రమ్మంటే రామ్ ధాపా ఒక్కటే సమాధానం చెప్పాడు.

'బతికున్న అబ్బాఖాటూసే నాకు కావాలి'

ఆమాటకు ఆవూళ్లో వాళ్లంతా అతన్ని దుయ్యబట్టుకున్నారు. వాడికి మతిపోయిందని వాడి ఎదుటనే అన్నారు. ఆ మాటలలోని సత్యం లక్షణసింగుకు తరువాత అర్థమైంది. ఈనాడ అబ్బాఖాటూస్ ని గురించి తలచుకుంటే, తనస్మృతి పథంలో మసలేదల్లా లక్షలాది మల్లెపువ్వులమధ్య శాశ్వత నిద్రపోతున్న అతని మృత్యువదనమే అతని చిరునవ్వు చిద్విలాసం తన ఎరుకకు దూరమయ్యాయి.

రైలు దిగిన రెండు కుటుంబాలు, స్టేషను బయట నిలచిన ఒకే ఒక టాంగాని చూసి, ఒక్క క్షణం తటపటాయించారు.

'మీరు ఎక్కడికి వెడతా?' రని ఆడపిల్ల తండ్రి అడిగాడు.

'గవర్నమెంటు కెమికల్ ఫ్యాక్టరీ' కంటూ మొగపిల్లవాడి తండ్రి సమాధానం చెప్పాడు.

'రండి మనమంతా కలిసి వెదడా' మని ఆహ్వానించాడు.

'మీది ఏ వూరు' - పిల్లవాడి తల్లడిగింది'

'మాది ఒంగోలు'

'మాది చీరాల' - తనంతటతనం చెప్పించి ఆ రెండు కుటుంబాల కలిపి కెమికల్ ఫ్యాక్టరీకి వెళ్లారు. అక్కడ పనిచేసే వారిలో ఆంధ్రుల కుటుంబాలు యీ రెండే. ఆనాటి కానాడు ఆ కుటుంబాలు రెంటి మధ్య పరిచయం, స్నేహంగా మైత్రిగా మారింది. పిల్లల మధ్య స్నేహం మమకారంగా మారింది. శాంతావాళ్ల నాన్నని మోహన్ మామయ్యా అని పిలిచేవాడు. ఆయన కూడ అతన్ని స్వంత మేనల్లుడు లాగానే చూసుకునేవాడ. చివరికి ఎవరూ పరాయి వాళ్లు లాగానే కనిపించేవారు కాదు. అనిపించేది కాదు.

ఇల్లా కొన్ని సంవత్సరాలు గడిచాయి. ఆంధ్రుల కుటుంబం యింకొకటి ఆ వూరు వచ్చింది. వాళ్ళ అబ్బాయి రామం వీళ్ళ యిద్దరికంటే పెద్దవాడు. ఐనా అంతా కలిసి మెలసి వుండేవాళ్లు. అప్పుడప్పుడు లక్షణసింహ బండీలో నది ఒడ్డుకు షికారుకు వెళ్లేవాళ్లు. నాలుగైదు సంవత్సరాలు గడిచాయి. రామం వాళ్ళ కుటుంబం ఆ వూరునుంచి

వెళ్ళిపోయింది.

అంతవరకూ అరమరికలు లేకుండా గడిచిపోయాయి. శాంత చీరెలు కట్టడం మొదలు పెట్టింది. పెద్ద పెద్ద సంబంధాలు రావటం మొదలు పెట్టాయి. ఆనాటి నుంచే కట్టడులు ప్రారంభమయ్యాయి. ఇంత కాలం మమతల మాటున మరుగుపడిపోయిన కుల మత బేధాలు యీనాడు ప్రళయ రూపంలో బయటకు వచ్చాయి. ఇంతకాలం మనస్సు మసలిన మమత ప్రేమ మమకారం అన్నీ నాశనమయ్యాయి.

తోటలో మోహన్ తో ఒంటరిగా మాట్లాడినందుకు శాంత చెంప చెళ్ళుమన్నది.

సిగ్గు విడిచి శాంత తన మనస్సులోని మాట తండ్రితో చెప్పింది.

'నువ్వు చచ్చినా సరే మా కిష్టమే అంతేకాని మనకంటే కులం తక్కువవాడితో నేను పెళ్ళికి వచ్చుకోను' అని సమాధానం వచ్చింది.'

'మా ఇంటికి రావద్దు మోహన్' అని నిర్మోహమాటంగా చెప్పివేశాడు.

'మా, మట నువ్వు కాదంటే మేము రైలు క్రిందపడి చస్తాం' అని శాంత వాళ్ళమ్మ బెదిరించింది.

"చూడు మోహన్ మనం అక్కర్లేదని యీసడించే వాళ్ళకోసం వెంపరలాడటం కంటే, మనల్ని గౌంచించే వారితోనే చెలిమి చెయ్యడం మంచిది."

నీకు అర్థంకావటంలేదు నాన్న.

దీంట్లో అర్థం కాకపోవడానికేముంది. నువ్వింకా చిన్నవాడివి, బాగా చదువుకోవాలి. నలుగురిచేత ఔననిపించుకోవాలి. ఆనాడు నువ్వు సాధించలేనిది అంటూ ఏదీ ఉండదు. ఒక్క విషయం గుర్తుంచుకో మోహన్. శాంతావాళ్ళు, కులంలో, ఐశ్వర్యంలో, అంతస్తులో మనకంటే అన్ని విధాల ఎక్కువైనవారు వారిని యీ బాంధవ్యం వల్ల మనం కించపరచడమే అవుతుంది. శాంత, నీవల్ల, అల్లరిపాలు అవటం యిష్టమేనా మోహన్ ! శాంతను నువ్వు నిజంగా కోరుకుంటే శాంతను మరిచిపో ! రేపు బయలు దేరి ఇక్కడి నుంచి ఏదైనా దూరప్రాంతానికి వెళ్ళిపో.

నన్ను చిత్రవధ చెయ్యకండి నాన్న !

'నేను నిన్ను ఎన్నడూ ఏం ప్రార్థించలేదు మోహన్ నా మాట విను.'

మోహన్ ఏం మాట్లాడలేదు.

'రేపు వెళ్ళివారు వస్తున్నారు. పిచ్చి పిచ్చి వేషాలు వేయక బుద్ధిగా వుండు'. అని శాంత తల్లి తండ్రులు గట్టిగా చెప్పారు.

'వాళ్ళు రేపు రావడం కూడా లాంబనానికే తాంబూలాలు యిచ్చి పుచ్చుకోవడం కూడా జరిగింది.'

నాన్న !

నువ్వేం చెప్పినా మేమే వినము.

అంతేనా నాన్న

అంతే.

ఆరోజు రాత్రి ప్రకృతి అంతా ఆదమరచి నిదురించే వేళలో నిదురించలేని ఇద్దరు వ్యక్తులు మామిడిచెట్టు దగ్గర కలిసారు. మనస్సులోని బాధల గాధలు ఎన్నో

మనస్సు విప్పి చెప్పకున్నారు. ఈ యమ చెరకు విముక్తి ఏమిటని తపించిపోయారు.

దూరంగా వెళ్లే రైలు కూత బెట్టింది.

ఇద్దరి మనసుల్లో ఒకే నిర్ణయం వచ్చింది.

మోహన్ను ఒక్కసారి గట్టిగా కౌగలించుకుని శాంత

భయం వేస్తోందా? అని అడిగింది.

లేదు.

మనస్సు మారదు కదా !

నాది మారే మనస్సే !

ఎక్కడో తొలికోడి కూసింది. ఈ జంట విడిపోయింది.

మరునాడు మధ్యాహ్నం మూడు గంటలకి ఆవూరి స్టేషనులో ఆగకుండా వెళ్ళిపోయే ఎక్స్‌ప్రెస్ బండి, స్టేషనుకు అర మైలు దూరంలో హఠాత్తుగా ఆగి పెద్ద పెట్టున ఆక్రోశించింది. నెత్తురుతో తడిసిన ఇనుప చక్రాలని చూసి డ్రైవరు కంటితడి పెట్టాడు.

ఈ ఇరవై ఏళ్ల సర్పిసులో ఒక చీమ కూడా నా బండి క్రింద పడలేదు. ఆ మంచి రికార్డంతా యీనాటితో పోయింది. గాలివాటంవల్ల వినిపించదేమోనని బండి స్లో చేశాను. ఒకటికి పదిసార్లు కూత బెట్టాను. కాని యిద్దరూ కూడబలుక్కుని ఒక్క వురుకున బండి ముందుకు దూకుతే నేనేం చెయ్యను? ఎల్లా ఆపను? సడన్ బ్రేకు వేద్దామంటే వందలాది ప్రాణాలు పోతాయే ! యిప్పటికే యీ బండి నాలుగు గంటలు లేటు. ఇహ యీ యాక్సిడెంటుతో అడంగుకు ఎప్పుడు చేరుతుందో? అంటూ మధన పడ్డాడు.

ఏమన్నా ఆశ వుందేమీ చూడండి ? అని అంటున్నారు.

రైలు దిగకుండా ఫస్టు క్లాసులో ఒక పెద్ద మనిషి

'స్టుపిడ్ సూయిసైడ్! పాయిజన్ తీసుకుంటే పోయేదిగా' అంటూ విసుక్కున్నాడు.

ఎవరో వచ్చారు. ఏవో పరీక్షలు చేశారు. రైల్వే పోలీసు ఒకడు శవాల దగ్గర వాపలా వున్నాడు. స్టేషనులో రవ్వంతసేపు ఆగి యాక్సిడెంటు రిపోర్టు యిచ్చి రైలు వెళ్ళిపోయింది. ఇంకొక రెండు గంటలకి రెండు శవాలు గవర్నమెంటు హాస్పిటల్ మార్చురీకి చేరాయి.

పెళ్ళివారిని వెంటబెట్టుకుని శాంత తండ్రి యింటికి వచ్చాడు. ఇల్లంతా నిశ్శబ్దంగా వుంది. లక్ష్మీ అని పిలిచాడు. శాంతా వాళ్లమ్మా గదిలోంచి బయటకు రాలేదు. ఆయన లోపలికి వెళ్లి చూసేసరికి ఒకమూల కూర్చోని వెక్కి వెక్కి ఏడుస్తోంది.

ఏం జరిగింది? అని ఆయన అడిగేలోపలే ఆవిడ ఒక ఉత్తరం ఆయన చేతిలో పెట్టింది.

నాన్న నేను మోహన్ వెంట చాలాదూరం వెళ్ళిపోతున్నాను. మమ్మల్ని వెతికించడానికి ప్రయత్నం చెయ్యకండి.

శాంత

పెళ్ళివారు వున్నారనే విషయం కూడా మరిచిపోయి ఆయన సరాసరి మోహన్ వాళ్ళ యింటికి వెళ్ళి 'రామచంద్రయ్య' అని పిలిచాడు. ఆయన బయటకు రాగానే

'చూశావా నీ కొడుకు ఏం చేశాడో' అంటూ ఆ ఉత్తరం చూపించాడు.

'లోపలికి రండి' అని ఆయన అన్నాడు.

'నేను రాను. ఎక్కడికి పారిపోతారో చూస్తాగా ... కనిపిస్తే వాళ్ళని ప్రాణాలతో వదిలిపెట్టను.

'మీ పిల్లను మీకు అప్పగించే బాధ్యతనాది'

'అప్పగించినంతమాత్రాన వాడు చేసిన తప్పు మరిచిపోతానని అనుకోకు'.

'నేను మా వాడికి గట్టిగా బుద్ధి చెప్పతాను'

'నువ్వు బుద్ధి చెప్పడం కాదు. పోలీసు రిపోర్టు యిచ్చి వాడిని జైలుకు పంపించాలి. అప్పుడుగాని నా కసి తీరదు'

దాని వల్ల ఎక్కువ నష్టపడేదెవరో ఆలోచించారా?

అదంతా నాకనవసరం.

నా కొడుకుని జైలుకి పంపించడం వల్ల మీకు సంతోషం కలగవచ్చు దాని వల్ల ఎంత రభస గందరగోళం జరుగుతుందో, ఆపైన మీ బిడ్డ భవిష్యత్తు ఎంత భీకరంగా మారుతుందో మీరు ఒక్క క్షణం ఓపికపట్టి ఆలోచించండి.

రేపు ప్రొద్దుటి లోపల/నాపిల్ల నాయింటికి రావాలి. లేకపోతే పోలీసు రిపోర్టు యిచ్చి తీరతాను అని శాంత తండ్రి హుకుం జారీ చేశాడు. ఏమైనా తను పెద్ద ఆఫీసరు. తన క్రింద పనిచేసేవాడు, అందులో వేరే కులం వాడి కొడుక్కి తన కూతురిని యిచ్చి వివాహం చేస్తాడా! అలా చేస్తే యింకేమన్నా వుందా? తన సాటివాళ్లు తనని గేలి చెయ్యరూ? పైగా రిటైరు అయిన తరువాత తనని కాకిని పొడిచినట్టు పొడవరూ? నాలుగు రోజులు దూరంగా వుంచితే యీ ప్రేమలు అవి వాళ్లే మరిచిపోతారు. అప్పుడు అన్నీ సమసిపోతాయి.

అమ్మాయి యింట్లోకి రావటానికి వీలులేదని కబురు చెయ్యడంతో వచ్చిన పెళ్ళి వారంతా తిరిగి వెళ్ళిపోయారు.

రాత్రి అంతా మోహన్ తండ్రి వూరంతా గాలిస్తూనే వున్నాడు. తనకు తెలిసిన వాళ్లందరికీ టెలిగ్రాములు యిస్తూనే వున్నాడు.

రాత్రి గడిచింది. చీకటి పోయి వెలుగు వచ్చింది. కాని శాంత రాలేదు, మోహన్ కనిపించలేదు. కనిపించింది మోహన్ తండ్రికి అతను భగవద్గీతలో పెట్టిన ఉత్తరం. అది చదివిన మరుక్షణ్ణ ఆయన అక్కడ నిలువలేదు. పరుగెత్తుకుంటూ వెళ్ళి 'కృష్ణారావుగారు ! కృష్ణారావుగారు అని పిలిచాడు.

'ఆ పాపిష్టి ముఖం ఏది? అంటూ శాంతా వాళ్ల నాన్న కొరడా తీసుకుని బయటకు వచ్చాడు. మోహన్ తండ్రి యిచ్చిన ఉత్తరం ఒకటికి రెండుసార్లు చదువుకున్నాడు. వణుకుతున్న కంఠంతో 'నిజమేనంటావా? ఇది నిజమేనంటావా?' అని అడిగాడు.

ఈ యిద్దరూ హాస్పిటలుకు చేరేసరికే వూరూనాడు అక్కడ ఏకమయ్యారు.

ఈ రక్తసిక్త ఖండిత మృతదేహాలు, తమ రక్తంలో, ప్రాణంలో పాలు పంచుకుని పుట్టి పెరిగిన బిడ్డలేని, ఆసుపత్రివారికి, పోలీసు వారిని ఒప్పించి నచ్చ చెప్పేసరికి, ఉదయం పదకొండు గంటలయింది.

ఈ పాపిష్టుల సంతానాన్ని సృశానానికి చేరవెయ్యడానికి ఎవరికి వారికి సంకోచమే. అభ్యంతరమే అంతా చోద్యం చూస్తూ నిలబడ్డారే కాని ఒక్కరూ ముందుకు రాలేదు.

ఇంతవరకూ నిర్లిప్తతతో నిర్వికారంగా చూస్తున్న రామ్ ధాపా ముందుకు వచ్చి 'నా బండీలో ఎక్కించండి బాబుజీ' అని అన్నాడు.

'తాతా రేపటి నుంచి నీ బండీలో ఎవ్వరూ ఎక్కరు' అని ఎవ్వరో వారించబోయారు.

'ఈ వూళ్ళోకి మొట్టమొదట నా బండీలోనే వచ్చారు. వెళ్లేటప్పుడు కూడా నా బండీలోనే వెళ్ళాలి' అని అన్నాడు.

లాభం లేదు ముసలివాడికి పూర్తిగా మతిపోయిందని అంతా అనుకున్నారు.

'నా బిడ్డను ఒక్కసారి చూడనివ్వండి' అంటూ ఇద్దరు ఇద్దరు ఆడవాళ్ళు ఏడుస్తూ వస్తున్నారు.

'ఆపండి వాళ్ళని చూడనివ్వవద్దు' అంటూ డాక్టరు పెద్ద పెట్టున కేక బెట్టాడు.

కాని ఎవ్వరూ వాళ్ళని ఆపలేద. వెరి కేక బెట్టి మోహన్ తల్లి విరుచుకుని పడిపోయింది. ఎవరో తరుముకుని వస్తున్నట్లుగా శాంత తల్లి పరుగెత్తుకు పోవడం మొదలు పెట్టింది.

'అక్కా ఆగు' అంటూ మోహన్ తండ్రి కేక బెట్టాడు.

శాంత తండ్రి నిశ్చేష్టుడై శూన్యంలోకి చూస్తున్నాడు.

'ఆవిడని ఆపండి' అంటూ కేకబెట్టి మోహన్ తండ్రి తను కూడా పరుగెత్తడం మొదలుపెట్టాడు.

చిన్న అబ్బాఖాటూస్ దుకాణంలోంచి ఒక్కంగలో రోడ్డుమీదకు వచ్చాడు.

అమ్మగారు! అమ్మగారు! అంటూ ఆవిడని ఆపబోయాడు. ఒక్కసారి విదిలించి కొట్టింది పిల్లికూనలాగా వెళ్ళి పూల జండడి మీద పడ్డాడు. పువ్వులన్నీ చెల్లా చెదురుగా నేలమీద పడ్డాయి. ఇంతలోనే మోహన్ తండ్రి వచ్చి కలుసుకున్నాడు.

'ఎల్లా బ్రతకను అన్నయ్యా' అంటూ పెద్ద పెట్టున ఆక్రోశించింది. ఎవరో దయగల తల్లులు ఆమెను యింటికి తీసుకుని వెళ్ళారు.

రామ్ ధాపా బండి కదిలింది.

'బోల్ హరి బోల్' అని ఎవరో అన్నారు.

జనమంతా ఒక్కసారి 'బోల్ హరి బోల్' అని అన్నారు.

నీ వివాహం చేసి, నిన్ను కేడలిని వూరేగిస్తూ వియ్యంకుడి వెంట ఎంతో గర్వంగా నడుద్దామని ఆశించాను. నిన్ను నీ సంతానాన్నీ చూసుకుంటూ, నా చివరి రోజులు ఎంతో సంతోషంగా గడుపుదామని అనుకున్నాను మోహన్ ఎన్నో నోముల పంటగా లభించిన నిన్ను, నా గుండెల మీద ఎత్తుకుని పెంచిన నా చిన్న తండ్రిని యిల్లా పంపించవలసి వస్తుందని ఎన్నడూ కలలో కూడా ఆనాకోలేదు. ఎవరికో ఏదో ఘోర అపచారం చేశాను. అందుకనే అనుభవిస్తున్నాను' అని కుమిలిపోతూ ఆయన తన మిత్రుడి వంక చూశాడు.

ఆయన ముఖంలో బాధ కోపం కనిపిస్తున్నాయి. 'ఒక చిన్న తప్పుకు ఇంత పెద్ద శిక్ష విధిస్తావా శాంతా! మీ నాన్న నీ మేలు కోరడని ఎందుకని అనుకున్నావు! మమ్మల్ని యింత పొరబాటుగా అర్థం చేసుకున్నావా తల్లీ !!

స్మశానంలో దహనానికి ఏర్పాట్లు జరుగుతున్నాయి. మోహన్ తండ్రి తన దగ్గర ఉత్తరం శాంత తండ్రికి యిచ్చాడు. ఆయన ఉత్తరం ఒకటికి రెండుసార్లు చదువుకున్నాడు. నాన్నకి, కృష్ణారావుగారికి,

మా యిద్దరి అనురాగం, ప్రేమ, మీ ఎవ్వరికీ యిష్టం లేకపోవచ్చు. మేము వివాహం చేసుకొనడానికి మీకు అనేక అభ్యంతరాలు వుండవచ్చు. కాని మా యిద్దరినీ ఒకే చితి మీద దహనం చెయ్యడానికి మీకు ఎటువంటి అభ్యంతరం వుండదనుకుంటాను, మా ప్రార్థన మన్నిస్తారు కదూ !

మీ

మోహన్.

'ఇప్పటికి వచ్చిన యీ అప్రతిష్ట చాలు'ని శాంత తండ్రి అన్నాడు.

'నీ కడసారి కోరిక కూడా తీర్చలేని అప్రయోజకుడు నాయనా నీ తండ్రి' అంటూ ఆయన కుమిలిపోయాడు.

మరిచెట్టు దగ్గర మోమన్, అతనికి వంద గజాల దూరంలో ఈతచెట్టు దగ్గర శాంత అగ్నిహోత్రుడి పరమై పంచ భూతాలలో కలిసిపోయారు.

ఆ చీకటి పగలు గడిచి మళ్ళి నిండుపున్నమి వచ్చింది. కాని ఆ వూళ్లో ఎవరికి ఆ చందమామని చూసే ధైర్యం చాలలేదు.

'బాబూజీ ఏం మాట్లాడలేదు. సరాసరి వచ్చి టాంగాలో కూర్చున్నాడు.

బండి బజారులోకి వచ్చింది.

'వాళ్లెవరైనా ఉన్నారా' అని బాబూజీ అడిగాడు.

లేరు బాబూజీ ... అంతా వెళ్ళిపోయారు.

బాబూజీ ఏం మాట్లాడలేదు.

బండి స్టేషనుకు చేరింది. రాధాయి వచ్చి సూట్కేసు తీసుకున్నాడు.

'వెళ్ళిపోతున్నారా బాబూజీ' అని అడిగాడు.

బాబూజీ ఏం మాట్లాడలేదు. లక్ష్మణసింహ చేతిలో అయిదు రూపాయల కాగితం వుంచాడు. చిల్లర కోసం అడగలేదు.

'చల్లగా పదికాలాల పాటు వుండు బాబూజీ నీ దయవల్ల మా పిల్లలు రెండురోజులు కడుపునిండా భోజనం చేస్తారు' అని లక్ష్మణసింహ మనస్సులో ఆశీర్వదించాడు.

రైలు వచ్చింది. సూట్కేసు రాధాయి ఫస్టుక్లాసు కంపార్టుమెంటులో పెట్టాడు. బిగ్గరగా కూతకూసి రైలు కదిలింది. కోపంగా మొరిగి కుక్క కూడా రైలు వెంట ఫ్లాట్ఫారం చివ్విరి దాకా పరుగెత్తింది. రైలు దాటిపోయింది. కుక్క మిగిలింది.

బిస్కెట్లు అమ్మే సాహెబుని చూసి 'ఆకలి' అన్నట్టు ముఖం పెట్టి తోక ఆడించింది.

సాహెబు కాలుస్తున్న బీడి పారేసి, కుక్క వంక చిరునవ్వుగా చూసి 'ఆకలి వేస్తోందా' అని అడిగాడు. అవునని సమాధానం వచ్చింది.

బొమికలాంటి బిస్కెట్లు దాని ముందర పడవేసి, తను టీస్టాలులోకి నడిచాడు.